
Prahlada Te Paramaputapadam Namami

——
प्रह्लाद ते परमपूतपदं नमामि

——
Document Information



Text title : Prahlada Te Paramaputapadam Namami

File name : prahlAdateparamapUtapadaMnamAmi.itx

Category : deities_misc

Location : doc_deities_misc

Author : R V Khadilkar, Nashik

Proofread by : M K Barman

Description/comments : nRRisiMhakosha 2 upAsanA khaNDa

Latest update : August 4, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 4, 2025

sanskritdocuments.org



प्रह्लाद ते परमपूतपदं नमामि



भक्ताग्रणीर्भजनतत्पर भूरिभाग
श्रीमन्नृसिंह पदपद्म परागभृङ्ग ।
त्वत्समोऽस्ति भुवने परमो विरागी
प्रह्लाद ते परमपूतपदं नमामि ॥ १ ॥

जातोऽपि दानवकुले न च ते कुबुद्धिः
देहेऽपि नो तनुमतिर्विमलात्मबुद्धिः ।
ईशात्मकं जगदिदं स्थिरबोध एव
प्रह्लाद ते परमपूतपदं नमामि ॥ २ ॥

द्वेष्टा हिरण्यकशिपुर्जनकः सुरारिः
साध्वी च ते पतिरता जननी कयाधुः ।
ताभ्यां जनिस्त्वव शुचिर्न विचित्रमेतत्
प्रह्लाद ते परमपूतपदं नमामि ॥ ३ ॥

बाल्यान्न ते विषयलोलुपता कदापि
लक्ष्मीपतेश्चरणचिन्तनतत्परोऽसि ।
लोभो लवोऽपि न च ते निजराज्यलक्ष्म्याः
प्रह्लाद ते परमपूतपदं नमामि ॥ ४ ॥

सन्त्रासितः स्वजनकेन सुपीडितोऽपि
क्षिप्तोऽपि शैलशिखरात् दहने सुदग्धः ।
त्वं रक्षितोऽसि भगवत्कृपयैव साधो
प्रह्लाद ते परमपूतपदं नमामि ॥ ५ ॥

यस्मिन् महेश्वर-महात्म-कृपा सदैव
तं तापयन्ति न कदा विपदाः सुघोराः ।
अग्निर्न तं दहति मज्जयति नाब्धिः
प्रह्लाद ते परमपूतपदं नमामि ॥ ६ ॥

वाणिस्सदा जपति ते परमेशनाम
चित्तं च चिन्तयति ह्यच्युतचारुरूपम् ।
दृष्टिः प्रभुं जगति पश्यति वासुदेवं
प्रह्लाद ते परमतपूतपदं नमामि ॥ ७ ॥

विद्याविशारद-सुरर्षि-महाकृपातः
भक्तिस्त्वया नवविधाऽधिगता महात्मन् ।
येनैव ते मनसि शाश्वतशान्तिःसौख्यं
प्रह्लाद ते परमपूतपदं नमामि ॥ ८ ॥

ज्ञानाम्बुधिः परमभागवतोऽसि धीरः
भक्त्या त्वया प्रकटितं परमात्मतत्त्वम् ।
मन्युर्हरः प्रशमितः पदवन्दनेन
प्रह्लाद ते परमपूतपदं नमामि ॥ ९ ॥

भक्तिप्रियो हि भगवान् स च भाववश्यः
ज्ञानादिकेन स कदा परितुष्यते वै
सेव्या च सैव सुजनैः सततं मतं ते
प्रह्लाद ते परमपूतपदं नमामि ॥ १० ॥

हे वीरवैष्णव विशेषविदग्धवृत्ते
ब्रह्मण्य शीलगुणसम्भृतशुद्धकीर्ते ।
रामेऽस्तु ते परमभक्तिलवो दयालो
प्रह्लाद ते परमपूतपदं नमामि ॥ ११ ॥

इति प्रह्लाद ते परमपूतपदं नमामि ।
रचयिता - रा. व. खाडिलकर (वकील) नाशिक

Proofread by M K Barman

Please send corrections to sanskrit@cheerful.com

